

SENTENZA TAL-QORTI TAL-ĠUSTIZZJA (L-Ewwel Awla)

15 ta' Settembru 2011 *

Fil-Kawża C-264/09,

li għandha bħala suġġett rikors għal nuqqas ta' twettiq ta' obbligu taht l-Artikolu 226KE, ipprezentat fl-14 ta' Lulju 2009,

Il-Kummissjoni Ewropea, irrappreżentata minn O. Beynet, kif ukoll minn F. Hoffmeister u minn J. Javorský, bħala aġenti, b'indirizz għan-notifika fil-Lussemburgu,

rikorrenti,

vs

Ir-Repubblika Slovakka, irrappreżentata minn B. Ricziová, bħala aġent,

konvenuta,

* Lingwa tal-kawża: is-Slovakk.

IL-QORTI TAL-ĠUSTIZZJA (L-Ewwel Awla),

komposta minn A. Tizzano, President tal-Awla, J.-J. Kasel, A. Borg Barthet (Relatur),
E. Levits u M. Berger, Imħallfin,

Avukat Ġenerali: N. Jääskinen,
Reġistratur: A. Calot Escobar,

wara li rat il-proċedura bil-miktub,

wara li semgħet il-konklużjonijiet tal-Avukat Ġenerali, ipprezentati fis-seduta tal-
15 ta' Marzu 2011,

tagħti l-preżenti

Sentenza

- ¹ Permezz tar-rikors tagħha, il-Kummissjoni tal-Komunitajiet Ewropej qed titlob lill-Qorti tal-Ġustizzja tikkonstatata li, billi ma pprovdietx aċċess mhux diskriminatorju għan-netwerk ta' trażmissjoni, ir-Repubblika Slovakkja naqset milli twettaq l-obbligi tagħha taht l-Artikolu 20(1) u l-Artikolu 9(e) tad-Direttiva 2003/54/KE tal-Parlament

Ewropew u tal-Kunsill, tas-26 ta' Ġunju 2003, dwar ir-regoli komuni għas-suq intern fil-qasam tal-elettriku u li tħassar id-Direttiva 96/92/KE (ĠU Edizzjoni Speċjali bil-Malti, Kapitolu 12, Vol. 1, p. 211).

Il-kuntest ġuridiku

Il-Ftehim bejn il-Konfederazzjoni Svizzera u r-Repubblika Federali Ċeka u Slovakkja dwar il-Promozzjoni u l-Protezzjoni Reċiproka tal-Investimenti

- 2 Skont l-Artikolu 1(1) tal-Ftehim iffirmat, fil-5 ta' Ottubru 1990, bejn il-Konfederazzjoni Svizzera u r-Repubblika Federali Ċeka u Slovakkja dwar il-Promozzjoni u l-Protezzjoni Reċiproka tal-Investimenti (iktar 'il quddiem il-“Ftehim dwar il-Promozzjoni u l-Protezzjoni Reċiproka tal-Investimenti”), il-kelma “investitur” tfisser:

“[...]

- (b) l-entitajiet legali, inklużi l-kumpanniji, il-kumpanniji rreġistrati, is-soċjetajiet ta' persuni jew organizzazzjonijiet oħra, li huma kkostiwiti jew organizzati xort'oħra skont il-legiżlazzjoni ta' din il-Parti Kontraenti, u li għandhom is-sede tagħhom, fl-istess żmien bhall-attivitàjiet ekonomiċi reali, fit-territorju ta' din l-istess Parti Kontraenti;

[...]”

- 3 Skont l-Artikolu 1(2) ta' dan il-ftehim, il-kelma "investment" tinkludi kull xorta ta' beni u, b'mod partikolari:

"[...];

(c) pretensjonijiet u drittijiet għal kull prestazzjoni li għandha valur ekonomiku;

[...]"

- 4 L-Artikolu 4 tal-imsemmi ftehim, intitolat "Protezzjoni, trattament" jgħid:

"[...]

(2) Kull Parti Kontraenti għandha tagħti trattament ġust u ekwu fit-territorju tagħha lill-investimenti tal-investituri tal-Parti Kontraenti l-oħra [...]

[...]"

- 5 Skont l-Artikolu 6 tal-istess ftehim, intitolat "Konfiska, kumpens":

"(1) L-ebda waħda mill-Partijiet Kontraenti ma għandha tadotta, kemm direttament jew indirettament, miżuri ta' esproprijazzjoni, nazzjonalizzazzjoni jew kwalunkwe miżura oħra li għandha l-istess natura jew effett kontra investimenti

ta' investituri tal-Parti Kontraenti l-oħra, sakemm il-miżuri ma jkunux ittiehdu fl-interess pubbliku u bil-kundizzjoni li ma jkunux diskriminatorji, ikunu konformi mal-liġi u jagħtu lok għal kumpens effettiv u adegwat [...]

[...]"

It-Trattat tal-Karta tal-Energija ffirmat f'Lisbona fis-17 ta' Diċembru 1994

- 6 Skont l-Artikolu 10(1) tat-Trattat tal-Karta tal-Energija, approvat f'isem il-Komunitajiet Ewropej permezz tad-deċizzjoni tal-Kunsill u tal-Kummissjoni, tat-23 ta' Settembru 1997, rigward il-konklużjoni, mill-Komunitajiet Ewropej, tat-Trattat fuq il-Karta tal-Energija u tal-Protokoll fuq l-effiċjenza fl-enerġija u l-aspetti ambjentali relatati (ĠU 1998, L 69, p. 1, iktar 'il quddiem it-“TKE”):

“Kull Parti Kontraenti għandha, skond id-dispożizzjonijiet ta' dan it-Trattat, tinkoraġġixxi u tohloq kondizzjonijiet stabbli, ekwi, favorevoli u trasparenti għall-investituri ta' Partijiet Kontraenti oħra biex jagħmlu investimenti fiż-żona tagħha. Dawn il-kondizzjonijiet għandhom jinkludu impenn biex jagħtu dejjem trattament ġust u ekwu lill-investimenti ta' investituri ta' Partijiet Kontraenti oħra. Dawn l-investimenti għandhom ukoll igawdu l-aktar protezzjoni u sigurtà kostanti u l-ebda Parti Kontraenti ma tista' b'xi mod ixxellef b'miżuri mhux raġonevoli jew diskriminatorji l-amministrazzjoni, l-manutenzjoni, l-użu, it-tgawdija jew it-tneħħija tagħhom. Fl-ebda każ għandhom dawn l-investimenti jingħataw trattament anqas favorevoli minn dak meħtieġ mil-liġi internazzjonali, inklużi l-obbligazzjonijiet tat-trattat. Kull Parti Kontrattati għandha tosserva l-obbligazzjonijiet kollha li tkun dahlet għalihom ma' investitur jew f'investiment ta' investitur ta' xi Parti Kontraenti oħra.”

7 Skont l-Artikolu 13 ta' dan it-trattat, intitolat "Esproprijazzjoni":

“(1) Investimenti ta' investituri ta' Parti Kontraenti fiż-żona ta' xi Parti Kontraenti oħra m'għandhomx jiġu nazzjonalizzati, esproprijati jew assoġġettati għal miżura jew miżuri li jkollhom effett ekwivalenti għan-nazzjonalizzazzjoni jew l-esproprijazzjoni (minn issa 'l quddiem imsejha 'esproprijazzjoni') minbarra fejn din l-esproprijazzjoni tkun:

(a) għal għan li jkun fl-interess pubbliku;

(b) non-diskriminatorja;

(ċ) imwettqa taħt il-proċess normali tal-liġi,

u

(d) akkompanjata mill-ħlas ta' kumpens bla dewmien, adegwat u effettiv.

Dan il-kumpens għandu jammonta għall-valur ġust kummerċjali ta' l-investment esproprijat fil-waqt immedjatament qabel l-esproprijazzjoni jew l-esproprijazzjoni imminenti tkun giet magħrufa b'mod li teffettwa l-valur ta' l-investment (minn issa 'l quddiem imsejha 'id-data tal-valutazzjoni').

Dan il-valur kummerċjali għust fuq it-talba ta' l-investitur għandu jiġi espress f'munita liberament konvertibbli fuq il-bażi tar-rata kummerċjali tal-kambju eżistenti għal dik il-munita fid-data tal-valutazzjoni. Il-kumpens għandu wkoll jinkludi l-interessi b'rata' kummerċjali stabbilita fuq il-bażi tas-suq mid-data ta' l-esproprijazzjoni sad-data tal-ħlas.

[...]"

Il-leġislazzjoni tal-Unjoni

- 8 Skont l-Artikolu 2 tal-Att li jirrigwarda l-kondizzjonijiet tal-adeżjoni tar-Repubblika Ċeka, ir-Repubblika tal-Estonja, ir-Repubblika ta' Ċipru, ir-Repubblika tal-Latvja, ir-Repubblika tal-Litwanja, ir-Repubblika tal-Ungerija, ir-Repubblika ta' Malta, ir-Repubblika tal-Polonja, ir-Repubblika tas-Slovenja u r-Repubblika tas-Slovakkja u l-aġġustamenti għat-trattati li fuqhom hija stabbilita l-Unjoni Ewropea (ĠU 2003, L 236, p. 33), "id-disposizzjonijiet tat-Trattati originali u l-atti adottati mill-istituzzjonijiet [...] għandhom jorbtu l-Istati Membri l-godda u għandhom japplikaw f'dawk l-Istati Membri bil-kondizzjonijiet kif imniżżla f'dawk it-Trattati u f'dan l-Att".
- 9 L-Artikolu 9(e) tad-Direttiva 2003/54 jipprovdi:

"Kull operatur ta' sistema ta' trasmissjoni għandu jkun responsabbli biex:

[...]

jiżgura li ma jkunx hemm diskriminazzjoni bejn l-utenti tas-sistema jew bejn klassijiet ta' utenti tas-sistema, speċjalment favur l-imprizi relatati tiegħu;

[...].”

¹⁰ L-Artikolu 20(1) ta' din id-Direttiva 2003/54 jipprovdi:

“1. L-Istati Membri għandhom jiżguraw l-implimentazzjoni ta' sistema ta' aċċess għal terzi partijiet lejn is-sistemi ta' trasmissjoni u distribuzzjoni bbażati fuq tariffi ppubblikati, li jkunu japplikaw għall-klijenti kollha eligibbli u applikati b'mod oġġettiv u mingħajr diskriminazzjoni bejn l-utenti tas-sistema. L-Istati Membri għandhom jiżguraw li dawn it-tariffi, jew il-metodoloġiji li jkunu moħbija fil-kalkoli tagħhom, ikunu approvati qabel id-dhul tagħhom fis-seħh f'konformità ma' l-Artikolu 23 u li dawn it-tariffi, u il-metodoloġiji - fejn il-metodoloġiji jkunu approvati - jiġu ppubblikati qabel id-dhul tagħhom fis-seħh”.

Il-fatti li wasslu għall-kawża u l-proċedura prekontenzjuża

¹¹ Fis-27 ta' Ottubru 1997, Aare-Tessin AG für Elektrizität (iktar 'il quddiem “ATEL”), impriza li għandha s-sede tagħha f'Olten (l-Isvizzera), u Slovenské elektrárne a.s (iktar 'il quddiem “ Slovenské elektrárne”), kumpannija bbażata fi Bratislava (is-Slovakkja) u li ssuċċedietha Slovenská elektrizačná prenosová sústava, a.s. (iktar 'il quddiem “SEPS”), li taġixxi bħala opertatur tas-sistema tat-trasport tas-Slovakkja, iffirmaw kuntratt ta' rikonossiment ta' dritt ta' trażmissjoni fuq in-network b'vultaġġ għoli ta' Slovenské elektrárne a.s. fis-Slovakkja (iktar 'il quddiem il-“kuntratt inkwistjoni”). Skont l-Artikolu 3 ta' dan il-kuntratt, SEPS tat lil ATEL dritt ta' trażmissjoni ggarantit

b'kapacità ta' 300 MW bejn il-Polonja u l-Ungerija, mill-1 ta' Ottubru 1998 sat-30 ta' Settembru 2014. ATEL tista' liberament tiddisponi minn dan id-dritt.

- 12 Id-dritt ta' trażmissjoni ta' ATEL jirrappreżenta l-korrispettiv tal-parteciżazzjoni finanzjarja tagħha fil-kostruzzjoni tal-linja ta' trażmissjoni li fuqha hija tgawdi dan id-dritt, liema parteciżazzjoni taqbeż 50 % tal-ispejjeż ta' kostruzzjoni sostnuti.
- 13 Wara li intimat lir-Repubblika Slovakkja, il-Kummissjoni baġtet lil din tal-aħħar, fil-15 ta' Diċembru 2006, opinjoni motivata li fiha hija qieset li, billi rrizervat kapacità fil-livell tal-“interkonnessjoni SEPS” fuq il-linji li jgħaqqdu n-netwerk Slovakk man-netwerks Pollakki u Ungerizi, ir-Repubblika Slovakkja kienet qed tonqos milli twettaq l-obbligi tagħha taht id-Direttiva 2003/54.
- 14 Permezz ta' ittra tad-9 Frar, 2007, ir-Repubblika Slovakkja rrispondiet għall-opinjoni motivata billi sostniet li l-kuntratt inkwistjoni ma kienx kuntratt ta' aċċess privileġġjat, iżda kuntratt ta' investiment. Ir-Repubblika Slovakkja indikat ukoll li, minkejja n-negożjati sabiex ikun hemm ix-xoljiment jew l-emenda ta' dan il-kuntratt, ATEL baqgħet tinsisti li dan il-kuntratt jiġi eżegwit u li l-Ftehim dwar il-Promozzjoni u l-Protezzjoni Reċiproka tal-Investiment jiġi osservat.
- 15 Peress li qieset li r-Repubblika Slovakkja ma kinitx irrimedjat għan-nuqqas allegat ta' twettiq ta' obbligi, il-Kummissjoni ddeċidiet li tippreżenta dan ir-rikors.

Fuq ir-rikors

L-argumenti tal-partijiet

- 16 Il-Kummissjoni ssostni, fl-ewwel lok, li r-Repubblika Slovakkja naqset milli twettaq l-obbligi tagħha li jirriżultaw mill-Artikoli 9(e) u 20(1) tad-Direttiva 2003/54, li jirrkjedu li aċċess mhux diskriminatorju għan-netwerk ta' trażmissjoni jiġi ggarantit.
- 17 Fil-fatt, skont il-Kummissjoni, id-dritt ta' trażmissjoni preferenzjali li SEPS irrikonoxxiet lil ATEL sat-30 ta' Settembru 2014 ipoġġi lil din tal-aħhar f'pożizzjoni privileġġjata mqabbla ma' dik ta' utenti oħra tan-netwerk.
- 18 Il-Kummissjoni ssostni, fit-tieni lok, li, kuntrarjament għal dak li ssostni r-Repubblika Slovakkja, il-ksur tal-imsemmija direttiva ma jistax jiġi ġġustifikat mill-ewwel paragrafu tal-Artikolu 307 KE. Fil-fatt, din id-dispożizzjoni tista' tigi applikata biss jekk ikun hemm kunflitt bejn l-obbligi li jirriżultaw, għall-Istati aderenti, ta' konvenzjonijiet konklużi qabel id-data tal-adeżjoni tagħhom għall-Unjoni Ewropea u d-dritt Komunitarju. Issa, skont il-Kummissjoni, ma hemm l-ebda kunflitt bejn il-Ftehim dwar il-Promozzjoni u l-Protezzjoni Reċiproka tal-Investimenti u dan id-dritt. Barra minn hekk, dan il-ftehim bl-ebda mod ma jobbliga lir-Repubblika Slovakkja żżomm applikabbli l-kuntratt inkwistjoni. Għall-kuntrarju, hija libera għal kollox li tittermina dan il-kuntratt, sabiex tissodisfaa l-obbligi tagħha li jirriżultaw mid-Direttiva 2003/54.
- 19 Fit-tielet lok, il-Kummissjoni ssostni li, peress li l-Artikolu 4(2) u (6) tal-imsemmi ftehim ma jirrikjedux li l-kuntratt inkwistjoni jiġi eżegwit sal-iskadenza tiegħu, it-30 ta' Settembru 2014, ma hemm l-ebda obbligu, fis-sens tal-ewwel paragrafu

tal-Artikolu 307 KE, li jżomm lir-Repubblika Slovakkja milli tittermina dan il-kuntratt, u b'hekk tistabbilixxi aċċess mhux diskriminatorju għan-netwerk ta' trażmissjoni skont id-Direttiva 2003/54.

- 20 Fir-risposta tagħha, ir-Repubblika Slovakkja tqis, fl-ewwel lok, li l-kuntratt inkwistjoni ma jiddiskriminax kontra operaturi oħra fis-suq Slovakk tal-elettriku.
- 21 Fit-tieni lok, ir-Repubblika Slovakkja tqis li huwa neċessarju li jiġi kkunsidrat li l-kuntratt inkwistjoni ma jikkostitwixxi kuntratt ta' aċċess preferenzjali iżda kuntratt ta' investiment. Hija tippreċiża li d-dritt ta' trażmissjoni huwa biss forma speċifika ta' hlas għall-investiment li sar kuntrattwalment minn ATEL u l-irtirar stess tal-garanzija tad-dritt ta' trażmissjoni jwassal li tiddaħħal, kontra din l-istess kumpannija, diskriminazzjoni mqabbla mal-operaturi l-oħra tas-suq. Fil-fatt, dan l-irtirar jissuġġetta lil ATEL għall-istess kundizzjonijiet bħall-operaturi tas-suq, għalkemm dawn tal-aħħar ma jkunu għamlu ebda investiment fin-netwerk tat-trażmissjoni fis-Slovakkja. Dan ikun jammonta għal ċaħda tad-drittijiet ta' din il-kumpannija, mingħajr kumpens xieraq, u jkun inkonsistenti mhux biss mal-kuntratt inkwistjoni iżda wkoll mat-TKE, li tiffirma parti sħiħa mid-dritt Komunitarju.
- 22 F'dak li jirrigwarda, fit-tielet lok, il-protezzjoni tal-investiment li sar minn ATEL, abbażi tat-TKE, ir-Repubblika Slovakkja ssostni li dan it-trattat jeskludi interpretazzjoni tad-Direttiva 2003/54 fis-sens li hija timponi l-irtirar tal-garanzija tad-dritt ta' trażmissjoni li tibbenefika minnu ATEL, peress li din id-direttiva ma tistax tippregudika l-protezzjoni tal-investituri ggarantita mit-TKE. Issa, l-interpretazzjoni tad-Direttiva 2003/54 li tagħmel il-Kummissjoni jkollha l-effett li tippermetti lil ATEL issostni, matul arbitraġġ potenzjali, li l-irtirar tal-garanzija tad-dritt ta' trażmissjoni, mingħajr l-ghoti ta' kumpens xieraq, jikkostitwixxi ksur tad-dispożizzjonijiet dwar

l-esproprjazzjoni (Artikolu 13 tat-TKE), ksur tad-dritt għal trattament ġust u ekwu (Artikolu 10 tat-TKE), jew ksur tal-klawżola tal-kuntratt inkwistjoni (l-aħħar sentenza tal-Artikolu 10(1) tat-TKE).

- 23 Fir-raba' lok, ir-Repubblika Slovakkja ssostni li, anki jekk l-irtirar tal-garanzija tad-dritt ta' trażmissjoni ma jissodisfax il-kundizzjonijiet għal esproprjazzjoni diretta u għalkemm din il-miżura ttiehdet fl-interess pubbliku, ATEL setgħet turi li esproprjazzjoni regolatorja indiretta tista' ssir biss permezz tal-osservanza tal-kundizzjonijiet kollha pprovduti rigward l-esproprjazzjoni, fosthom inkluż dik li timponi l-hlas ta' kumpens lill-investitur ikkonċernat.
- 24 Fil-ħames lok, dan l-Istat Membru jqis infondati d-dikjarazzjonijiet tal-Kummissjoni li, minn naħa, ix-xoljiment tal-kuntratt inkwistjoni ma jmurx kontra d-dispożizzjonijiet tal-Artikolu 4(2) tal-Ftehim dwar il-Promozzjoni u l-Protezzjoni Reċiproka tal-Investimenti, li jeżiġu trattament ġust u ekwu tal-investimenti, peress li ATEL kienet f'pożizzjoni li tanticipa d-dhul tar-Repubblika Slovakkja fl-Unjoni Ewropea u l-liberalizzazzjoni tas-suq tal-enerġija u, min-naħa l-oħra, li r-Repubblika Slovakkja ma impenjatx ruħha fir-rigward tal-Konfederazzjoni Svizzera li ma tintroduċix tibdiliet regolatorji li jirriżulta fix-xoljiment tal-kuntratt inkwistjoni qabel l-iskadenza tat-30 ta' Settembru 2014.
- 25 Fir-replika tagħha, il-Kummissjoni ssostni li huma infondati l-argumenti tar-Repubblika Slovakkja li, minn naħa, il-ksur waqaf peress li l-prattiki fis-seħh inbidlu mill-1 ta' Jannar 2008 sabiex, minn dakinhar 'il quddiem, ATEL ma setgħetx tibbenefika iktar minn aċċess preferenzjali u, min-naħa l-oħra, it-tibdil tal-kuntratt inkwistjoni jwassal għall-għoti ta' kumpens taht id-dritt internazzjonali, li għandu natura oneruża.

- 26 Il-Kummissjoni ssostni f'dan ir-rigward li, minn naħa, skont ġurisprudenza stabbilita, sempliċi Prattika ma tistax ittemm ksur, meta dispożizzjonijiet vinkolanti kuntrarji għad-dritt Komunitarju jibqgħu fis-seħħ, u li, f'din il-kawża, il-ksur jibqa' sakemm il-kuntratt inkwistjoni jiġi emendat jew xolt. Min-naħa l-oħra, kumpanniji jistgħu jibqgħu jibbenefikaw minn kumpens skont id-dispożizzjonijiet tad-dritt internazzjonali jew tad-dritt nazzjonali, minħabba t-telf tad-drittijiet kuntrattwali li fuqhom jistrieħ it-trattament preferenzjali li jirriżultaw mill-investimenti li huma jkunu għamlu.
- 27 Il-Kummissjoni tikkonkludi minn dan li, peress li r-Repubblika Slovakkja ma wrietx li d-Direttiva 2003/54 tmur kontra t-TKE, l-argumenti tagħha, ibbażati fuq l-Artikolu 307 KE, dwar l-impenji internazzjonali tal-Komunità Ewropea, huma bla bażi.
- 28 Fir-rigward tal-argument invokat mir-Repubblika Slovakkja li x-xoljiment tal-kuntratt inkwistjoni jmur kontra l-Artikolu 4(2) tal-Ftehim dwar il-Promozzjoni u l-Protezzjoni Reċiproka tal-Investimenti, sa fejn dan ma jikkostitwixxix trattament ġust u ekwu, il-Kummissjoni, tirreplika li l-ebda investitur ma jista' leġittimament jistenna li l-qafas leġislattiv jibqa' ma jinbidilx u li l-investituri avżati kienu jafu, jew kellhom ikunu jafu, li l-effetti tas-shubija mal-Unjoni fuq is-sitwazzjoni ġuridika tar-Repubblika Slovakkja ser ikunu kunsiderevoli. B'hekk, l-Artikolu 4(2) ta' dan il-ftehim bl-ebda mod ma jobbliga lir-Repubblika Slovakkja żżomm sistema ta' aċċess diskriminatorja għan-netwerk ta' trażmissjoni bħal dik li tirriżulta mill-kuntratt inkwistjoni.

Il-kunsiderazzjonijiet tal-Qorti tal-Ġustizzja

- 29 Id-difiża tar-Repubblika Slovakkja hija bbażata kemm fuq it-TKE kif ukoll fuq il-Ftehim dwar il-Promozzjoni u l-Protezzjoni Reċiproka tal-Investimenti.

- 30 Peress li dan l-aħħar ftehim huwa intiż direttament għall-protezzjoni tal-investimenti, għandha tiġi eżaminata d-difiża tar-Repubblika Slovakkja bbażata fuq dan il-ftehim.
- 31 Il-Ftehim dwar il-Promozzjoni u l-Protezzjoni Reċiproka tal-Investimenti gie ffirmat fil-5 ta' Ottubru 1990, jiġifieri qabel is-sħubija tar-Repubblika Slovakkja fl-Unjoni, li seħħet biss fl-1 ta' Mejju 2004. Dan il-ftehim, li jorbot lir-Repubblika Slovakkja fir-rigward tal-investimenti li saru fit-territorju tagħha, jinkludi dispożizzjonijiet li jiżguraw protezzjoni ta' investimenti magħmula mill-investituri Svizzeri fis-Slovakkja.
- 32 Konsegwentement, kif irrilevat l-Avukat Ġenerali fil-punt 77 tal-konklużjonijiet tagħha, għalkemm ir-Repubblika Slovakkja kellha, skont dan il-ftehim, tissodisfa l-obbligi li jirriżultaw mill-kuntratt inkwistjoni, id-diskriminazzjoni eventwali marbuta mat-trattament preferenzjali mogħti lil ATEL huwa ġġustifikat, għalkemm kellu jitqies li ma huwiex konformi mad-Direttiva 2003/54.
- 33 Sabiex jiġi vverifikat jekk dan huwiex il-każ, għandu jiġi eżaminat jekk l-aċċess preferenzjali mogħti lil ATEL għandux jitqies li huwa investiment kopert, f'dak iż-żmien, mill-imsemmi ftehim. Huwa biss f'tali ipoteżi li ser jiġi eżaminat ukoll jekk ir-Repubblika Slovakkja tistax ixxolji l-kuntratt inkwistjoni minghajr ma tikser dan il-ftehim.
- 34 Skont l-Artikolu 1(2)(ċ) tiegħu, il-Ftehim dwar il-Promozzjoni u l-Protezzjoni Reċiproka tal-Investimenti, japplika għall-investimenti, iddefiniti bħala "kull xorta ta' beni", u, b'mod partikolari, għall-"pretensjonijiet u drittijiet għal kull prestazzjoni li għandha valur ekonomiku."

- 35 F'din il-kawża, ATEL, meta hallset iktar minn 50 % tal-ispejjeż tal-kostruzzjoni tal-linja ta' trażmissjoni minn Krosno (il-Polonja) sa Lemesany (is-Slovakkja), setgħet tikseb dritt ta' trażmissjoni fuq din il-linja għal kapaċità speċifika. Fi kliem iehor, l-obbligu ta' SEPS li tagħti lil ATEL kapaċità ta' trażmissjoni, fuq sempliċi talba ta' din tal-aħħar, huwa parti mir-remunerazzjoni miftiehma fil-kuntratt bħala korrispettiv għall-kontribuzzjoni finanzjarja mogħtija minn ATEL għall-kostruzzjoni tal-linja ta' trażmissjoni inkwistjoni.
- 36 F'dawn iċ-ċirkustanzi, id-dritt ta' trażmissjoni miksub minn ATEL għandu manifestament valur ekonomiku, sa fejn jiggarantixxilha, għal kapaċità speċifika, l-aċċess għan-netwerk ta' trasport Slovakk neċessarju sabiex hija tkun tista' tbigh l-elettriku fil-Polonja vija l-Ungerija.
- 37 Konsegwentement, kif irrilevat l-Avukat Ġenerali fil-punt 71 tal-konklużjonijiet tagħha, l-investment minn ATEL għandu jitqies li huwa investment skont it-tifsira tal-Artikolu (1)(c) tal-Ftehim dwar il-Promozzjoni u l-Protezzjoni Reċiproka tal-Investimenti, li r-Repubblika Slovakk għandha tipproteġi skont l-Artikolu 4(1) u (2) ta' dan l-istess ftehim.
- 38 Għaldaqstant, għandu jiġi eżaminat jekk xoljiment eventwali tal-kuntratt inkwistjoni minn SEPS iwassalx, fid-dawl tal-obbligi internazzjonali tar-Repubblika Slovakk, għal ksur tal-imsemmi ftehim minn dan l-Istat Membru.
- 39 F'din il-kawża, u kuntrarjament għal dak li ssostni r-Repubblika Slovakk, il-Kummissjoni tqis li x-xoljiment ta' dan il-kuntratt la jmur kontra l-Artikolu 4(2) ta' dan il-ftehim, li jipprovdi għal trattament ġust u ekwu tal-investimenti, u lanqas kontra l-Artikolu 6 tal-istess ftehim, sa fejn huwa ma jikkostitwixxix esproprjazzjoni fis-sens ta' din id-dispożizzjoni.

- 40 F'dan ir-rigward, għandu jinfakkar li, għalkemm ma hijiex il-Qorti tal-Ġustizzja li għandha tinterpreta l-Ftehim dwar il-Promozzjoni u l-Protezzjoni Reċiproka tal-Investimenti, hija madankollu għandha teżamina l-elementi li bihom jista' jiġi ddeterminat jekk dan il-ftehim jipprovdi, għar-Repubblika Slovakkja, obbligu li, skont it-tifsira tal-ewwel subparagrafu tal-Artikolu 307 KE, ma jistax jiġi affettwat mid-dispożizzjonijiet tat-Trattat KE.
- 41 Issa, skont ġurisprudenza stabbilita, l-ewwel paragrafu tal-Artikolu 307 KE għandu bħala għan li jippreċiża, skont il-prinċipji tad-dritt internazzjonali, kif jirriżultaw b'mod partikolari mill-Artikolu 30(4)(b) tal-Konvenzjoni ta' Vjenna dwar il-Liġi tat-Trattati, tat-23 ta' Mejju 1969, li l-applikazzjoni tat-Trattat KE ma jaffettwax l-impenn tal-Istat Membru kkonċernat li jirrispetta d-drittijiet tal-pajjiżi terzi li jirriżultaw minn konvenzjoni li saret qabel, u li josserva l-obbligi korrispondenti tiegħu (ara, f'dan is-sens, is-sentenza tal-14 ta' Ottubru 1980 Burgoa, 812/79, Ġabra p. 2787, punt 8).
- 42 Barra minn hekk, sabiex jiġi ddeterminat jekk regola Komunitarja tistax tiġi mfixkla minn konvenzjoni internazzjonali li saret qabel, għandu jiġi eżaminat jekk din timponix fuq l-Istat Membru kkonċernat obbligi li t-twettiq tagħhom jista' jibqa' rikjest mill-Istati terzi li huma partijiet fil-konvenzjoni (sentenza tat-2 ta' Awwissu 1993, Levy, C-158/91, Ġabra p. I-4287, punt 13).
- 43 Skont ir-Repubblika Slovakkja, il-Ftehim dwar il-Promozzjoni u l-Protezzjoni Reċiproka tal-Investimenti jeżiġi li hija żżomm fis-seħh l-obbligu ta' SEPS li tiżgura l-aċċess preferenzjali ta' ATEL tal-linja ta' trażmissjoni msemmija fil-kuntratt inkwistjoni.
- 44 Issa, għandu jinfakkar li fil-kawża li tat lok għas-sentenza tal-4 ta' Lulju 2000, Il-Kummissjoni vs Il-Portugall (C-62/98, Ġabra p. I-5171, punt 49) il-Qorti tal-Ġustizzja speċifikat li, għalkemm, fil-kuntest tal-Artikolu 307 KE, l-Istati Membri għandhom l-għażla dwar il-miżuri li jadottaw sabiex jeliminaw l-inkompatibbiltajiet li hemm

bejn konvenzjoni prekomunitarja u t-Trattat KE, meta Stat Membru jiltaqa' ma' diffikultajiet li jagħmlu l-emenda ta' ftehim impossibbli, ma jistax jiġi eskluż li huwa għandu l-obbligu li jiddenunzja dan il-ftehim.

- 45 F'din il-kawża, il-Qorti tal-Ġustizzja kienet b'mod partikolari kkunsidrat li, peress li l-ftehim ikkonċernat kien fih klawżola li espliċitament tirreferi għall-possibbiltà li jiġi ddenunzjat, id-denunzja tiegħu mir-Repubblika Portugiża ma jiksirx id-drittijiet li, f'din il-kawża, ir-Repubblika tal-Angola kisbet minn dan il-ftehim (sentenza Il-Kummissjoni vs Il-Portugall, iċċitata iktar 'il fuq, punt 46).
- 46 Għandu madankollu jiġi kkonstatat li l-kuntratt inkwistjoni ma għandu ebda klawżola dwar il-possibbiltà li jiġi ddenunzjat.
- 47 Fir-rigward tal-possibbiltà għar-Repubblika Slovakkja li xxolji l-imsemmi kuntratt skont l-Artikolu 6 tal-Ftehim dwar il-Promozzjoni u l-Protezzjoni Reċiproka tal-Investimenti, għandu jiġi rrilevat li din id-dispożizzjoni tistabbilixxi protezzjoni wiesgħa tal-investimenti, li tkopri mhux biss il-miżuri ta' esproprijazzjoni diretti u indiretti, iżda wkoll il-miżuri li għandhom l-istess effett bħall-esproprijazzjoni.
- 48 Għaldaqstant, sa fejn tali xoljiment tal-kuntratt inkwistjoni jkollu l-effett li jċaħħad lil ATEL mir-remunerazzjoni li l-imsemmi kuntratt jipprovdi bħala korrispettiv għall-partecipazzjoni finanzjarja tagħha fil-kostruzzjoni tal-linja ta' trażmissjoni bejn Krosno u Lemesany, tali miżura tista' tippregudika d-drittijiet ta' ATEL u jkollha, għaldaqstant, l-istess effett bħal esproprijazzjoni fis-sens tal-Artikolu 6 tal-Ftehim dwar il-Promozzjoni u l-Protezzjoni Reċiproka tal-Investimenti.

- 49 Ċertament, l-imsemmi Artikolu 6 jistabbilixxi wkoll dritt għal kumpens minhabba l-preġudizzju li sar għad-dritt tal-investitur li ma jkunx esproprijat. Madankollu, l-obbligu ta' kumpens fil-każ ta' esproprijazzjoni ma għandux l-effett li jneħhi l-obbligu tar-Repubblika Slovakkja li ma tihux miżuri ta' esproprijazzjoni kontra investimenti protetti mill-Ftehim dwar il-Promozzjoni u l-Protezzjoni Reċiproka tal-Investimenti.
- 50 Għandu jingħad ukoll, kif irrilevat l-Avukat Ġenerali fil-punt 105 tal-konklużjonijiet tagħha, li r-Repubblika Slovakkja ma tistax temenda t-termini jew l-effetti tal-kuntratt inkwistjoni bil-leġiżlazzjoni tagħha, jew iċċaħħdu mill-effetti legali tiegħu. Leġiżlazzjoni Slovakkja li tiddikjara li l-kuntratti li jipprovdu għal aċċess ipprivileġġjat għal networks tat-trażmissjoni huma invalidi u inapplikabbli ma tibdilx il-fatt li SEPS tibqa' legalment marbuta bil-kuntratt. Għaldaqstant, l-uniku mod konċepibbli sabiex ir-Repubblika Slovakkja tissodisfa l-obbligu tagħha huwa li tgħaddi leġiżlazzjoni li jkollha fil-mira tagħha lil SEPS u żżommha lura milli timplementa l-kuntratt, li jammonta għal esproprijazzjoni indiretta tad-dritt ta' trażmissjoni li tgawdi minnu ATEL.
- 51 Fid-dawl tal-kunsiderazzjonijiet preċedenti, għandu jiġi kkonstatat li l-aċċess privileġġjat mogħti lil ATEL jista' jitqies li huwa investment protett mill-Ftehim dwar il-Promozzjoni u l-Protezzjoni Reċiproka tal-Investimenti u, skont l-ewwel paragrafu tal-Artikolu 307, ma jistax jiġi affettwat mid-dispożizzjonijiet tat-Trattat KE.
- 52 F'dawn iċ-ċirkustanzi, għandu jitqies li, anki jekk jiġi preżunt li l-aċċess privileġġjat mogħti lil ATEL ma huwiex skont id-Direttiva 2003/54, dan l-aċċess privileġġjat huwa protett mill-ewwel paragrafu tal-Artikolu 307 KE.
- 53 Konsegwentement, ir-rikors tal-Kummissjoni għandu jiġi miċhud.

Fuq l-ispejjeż

- ⁵⁴ Skont l-Artikolu 69(2) tar-Regoli tal-Proċedura, il-parti li titlef għandha tbatl l-ispejjeż, jekk dawn ikunu ntalbu. Peress li r-Repubblika Slovakkja talbet il-kundanna tal-Kummissjoni u din tal-aħħar tilfet it-talbiet tagħha, hemm lok li tiġi kkundannata għall-ispejjeż.

Għal dawn il-motivi, Il-Qorti tal-Ġustizzja (L-Ewwel Awla) taqta' u tiddeċiedi:

- 1) Ir-rikors huwa miċhud.**
- 2) Il-Kummissjoni Ewropea hija kkundannata għall-ispejjeż.**

Firem